



ಹಿರಿದಾದ ದೇವಕೋಷ್ಯಗಳಿದ್ದು (ಗೂಡುಗಳು) ಇವುಗಳಲ್ಲಿ ಆದಿಶಕ್ತಿ, ಗಣಪತಿ, ಸೂರ್ಯನಾರಾಯಣ ಹಾಗೂ ದಶಾವತಾರೀ ವಿಷ್ಣುವಿನ ಶಿಲ್ಪಗಳಿವೆ. ನವರಂಗದಲ್ಲಿ ಎತ್ತರವಾದ ನಾಲ್ಕು ಕಂಭಗಳಿಂದ ಕೂಡಿದ ಒಂದು ಕಟ್ಟೆಯ ಪಶ್ಚಿಮದ ಅಂಚಿನಲ್ಲಿ ನಂದಿಯನ್ನು ಸ್ಥಾಪಿಸಲಾಗಿದೆ.

ದಾನದತ್ತಿಗಳು, ಮಂಟಪ ನಿರ್ಮಾಣ ಹಾಗೂ ಇತರ ವಿಚಾರಗಳನ್ನು ಒಳಗೊಂಡ ಎರಡು ಕಲ್ಯಾಣ ಚಾಲುಕ್ಯರ ಕಾಲದ ಶಾಸನಗಳನ್ನು ನವರಂಗದ ಉತ್ತರ ದಿಕ್ಕಿನ ಪ್ರವೇಶದ್ವಾರದ ಬಳಿ ಇಟ್ಟಿದ್ದಾರೆ. ನವರಂಗವು ಮಂಚೂರಿನ ಭಾಗವನ್ನು ಹೊಂದಿದ್ದು ನವರಂಗದ ಹೊರಗೋಡೆಯು ಕಿರುಗೋಪುರಗಳ ಸಾಲಿನಿಂದ ಅಲಂಕೃತಗೊಂಡಿದೆ.

ಈ ದೇವಾಲಯದ ವೈಶಿಷ್ಟ್ಯವೆಂದರೆ, ತುಂಗಭದ್ರೆಯ ಮಹಾಪೂರದಿಂದ ದೇವಾಲಯಕ್ಕೆ ಧಕ್ಕೆಯಾಗಬಾರದೆಂಬ ಉದ್ದೇಶದಿಂದ ಗರ್ಭಗೃಹದ ಹೊರ-

ಗೋಡೆಗೆ ಮೂರೂ ಕಡೆಗಳಿಂದ ನಿರ್ಮಿಸಲಾಗಿರುವ ಎತ್ತರವಾದ ಅಧಿಷ್ಠಾನ. ಈ ಅಧಿಷ್ಠಾನವು ನಕ್ಷತ್ರಾಕಾರವಾಗಿದ್ದು, ಸೋಪಾನಗಳಿಂದ ಕೂಡಿ ತಳಹದಿಯಲ್ಲಿ ವಿಶಾಲವಾಗಿದೆ. ಮೇಲೆ ಹೋದಂತೆ ಕಿರಿದಾಗುತ್ತಾ ಸಾಗಿ ಪಿರಮಿಡ್‌ನ ಆಕಾರವನ್ನು ಪಡೆದಿದೆ. ಇದು ಗರ್ಭಗೃಹಕ್ಕೆ ವಿಶೇಷ ರಕ್ಷಣೆಯನ್ನು ಒದಗಿಸುವ ವೈಶಿಷ್ಟ್ಯಪೂರ್ಣವಾದ ನಿರ್ಮಾಣವಾಗಿದೆ. ಈ ಭಾಗದಲ್ಲಿ ಜಗತಿ, ಕಪೋತ, ಕುಮುದಗಳ ಜೊತೆ ಕೆಲ ಮೂರ್ತಿ ಶಿಲ್ಪಗಳನ್ನೂ ಕಾಣಬಹುದು.

ಈ ಶಿವಾಲಯದ ಶಿಖರವು ಎತ್ತರವಾಗಿದ್ದು ಕಲಶ, ಸ್ತೂಪಿ, ಸುಕನಾಸವನ್ನು ಹೊಂದಿರುತ್ತದೆ. ಶಿಖರದಲ್ಲಿ ಸೂರ್ಯನಾರಾಯಣನ ಅರೆಯುಬ್ಬು ಶಿಲ್ಪವಲ್ಲದೆ ಕೆಲವು ಭಗ್ನಗೊಂಡ ಮೂರ್ತಿಗಳೂ ಇವೆ. ದೇವಾಲಯದ ಆವರಣದಲ್ಲೂ ಸಹ ಭಗ್ನಗೊಂಡ ಹಲವು ಶಿಲ್ಪಾವಶೇಷಗಳನ್ನು ಕಾಣಬಹುದು.